

Il-Bibbja: ktieb wiehed, żewġ Testmenti

Relazzjoni bejn it-Testment il-Qadim u l-Ġdid

Minn Dun Paul Sciberras

✘ Mhijiex relazzjoni ta' korrispondenza materjali biss:

- bhallikieku fit-Testment il-Qadim (TQ) hemm profezija, jew tixbiha li ssehh perfettament fil-Ġdid, daqslikieku tbassir li ġejja x-xita u *dlonk* tigi x-xita!
- jew inkella li Alla għamel wegħda lil David li huwa Hu, Alla, li se jibni dar lil David li ma tispicċax, u dan sehh perfettament fit-Testment il-Ġdid (TĠ) (kif infissra minn Gabrijel fit-tħabbira tat-twelid lil Marija [ara Lq 1,26-38]).

✓ It-twettiq hu *twettiq ta' perfezzjonament*.

☆ Il-wegħda jew il-profezija ssehh billi tigi pperfezzjonata! Il-profezija li ssir lil David ta' razza, familja li ma tispicċa qatt ma ssehhx biss għax se jkollu nisel materjali li ma jispiċċax imma li dak in-nisel f'Ġesù jilħaq il-perfezzjoni għax ikun Iben David, ikun sultan *tal-holqien kollu*, ikun Iben Alla, ikun sultan *tal-ġnus kollha*, is-saltna tiegħu ma jkollha *qatt it-tmiem*, u fl-istess hin ikun ukoll il-Qassis il-Kbir tal-Poplu (ma ninsewx li s-sultan ma setax ikun il-Qassis – Sawl jaqlagħha bil-kbir meta joffri s-sagrificċju hu mingħajr ma jistenna lil Samwel - ħlief fi żmien ta' korruzzjoni kbira fi żmien il-Ħażmonej).

☆ Eżempju ieħor kien fl-INTERPRETAZZJONI TAL-LIĠI MINN ĠESÙ: dejjem biex tkun aktar perfetta - «smajtu x'intqal [u dan fil-Liġi li Alla nnifsu kien ta lill-Poplu] *imma jien* ngħidilkom!» fid-Diskors tal-Muntanja (Mosè l-Ġdid jagħti l-Liġi l-ġdida lill-poplu l-ġdid)

☆ Eżempju mill-aktar ċar huma l-MIRAKLI LI ĠESÙ KIEN JAGħMEL NHAR TA' SIBT.

- Jekk nieħdu l-mirakli tal-fejqan tal-mara milwija (Lq 13,11-17) u tar-raġel b'idu niexfa (Mk 3,1-5) jkollna eżempji ċari ħafna. Tnejn min-nies li ma kinux fil-

periklu tal-mewt u setgħu jistennew sal-ghada (fejn stajt tagħti kura lill-marid moribond), hadd ma talbu jfejjaqhom, imma Ġesù donnu jisfida l-Liġi u lil min kellu l-missjoni li jara li tithares għax dik kienet il-Liġi ta' Alla, u jfejjaqhom propju nhar ta' Sibt. Ma kinitx sfida assurda imma perfezzjonament tal-*mod* kif kellha tiġi mfissra l-Liġi. Il-Liġi kienet l-espressjoni tar-rieda ta' Alla għall-Poplu tiegħu. U r-rieda ta' Alla għall-poplu tiegħu kienet li l-poplu jagħti qima lil Alla bl-aktar mod shih għax Alla lill-bniedem ħalqu xbieha tiegħu, u ma hemm hadd li hu aktar shih minn Alla nnifsu. Is-Sibt kien il-JUM-SIMBOLU per eċċellenza taż-żmien eskatologiku, fejn kollox u kulhadd isib il-perfezzjoni f'Alla. U allura Ġesù kien ifejjaq lill-morda fil-jum li Alla nnifsu għażel biex il-bniedem jagħtih qima biex jagħmilhom aktar shah halli jkunu jistgħu jagħtuh qima aktar shiha bhala bnedmin aktar shah!

- Insibu kontinwament kif Ġesù jinterpreta b'mod ġdid il-preċetti tal-purità Lhudija (Mk 7,1-23 – fejn l-interpretazzjoni tagħti aktar importanza lill-ittra tal-Liġi minimalista milli l-ispirtu massimalista tagħha; tagħti aktar importanza lill-ħasil tal-platti u l-borom u l-ktieli milli l-imħabba u l-ġieħ lejn ommok u missierek!).

- Insibu kontinwament, min-naħa l-oħra, kif Ġesù jitlob li d-dixxipli jkunu aktar radikali fis-sejha tagħhom (Mt 10,2-12 – fil-missjoni tat-Tnax; 10,17-27 – id-dixxipli). Mhix kwistjoni ta' laxkezza min-naħa ta' Ġesù imma ta' interpretazzjoni aktar shiha u perfetta.

Ir-relazzjoni bejn it-TQ u t-TĠ hija relazzjoni ta' RE-READING TAT-TQ FIT-TĠ.

Dan jieħu forma ta':

❶ żvilupp ta' aspetti oħra fit-tifsira (anke differenti mill-original). E.g. Tema tal-Ħaruf (cf. infra) [ara DV 16 – “It-TQ jikseb it-tifsira sħiha tiegħu u juriha fit-TĠ”];

❷ approfondiment tas-sens tat-test jew kelma. E.g. Dar bħala BINI/TEMPJU u dar bħala NISEL/RAZZA REGALI fil-profezija ta' Natan lil David;

❸ juri kif jitwettqu l-profeziji tat-TQ, l-aktar meta hemm ċitazzjonijiet mit-TQ. E.g. F'Mt 4,13-16 hemm kif kienet qegħda titwettaq il-profezija ta' Izaija 8,23-9,1: Art ta' Żabulun , u art ta' Naftali ...

Din ir-RE-READING fit-TĠ tat-TQ, l-aktar fl-allużjonijiet u iktar u iktar fiċ-ċitazzjonijiet espliciti, saret dejjem fid-dawl tal-ġrajja tal-Għid. L-awturi neo-testamentarji ħarsu lejn il-ġrajja tal-Għid u interpretaw it-TQ f'dawl ġdid. Mhux biss l-għageb tal-ġrajja nnifisha, imma iktar u iktar il-fatt li fehmu li ma setax ikun hemm ġrajja aktar qawwija li tiggarrantixxi li kulma ntqal fit-TQ huwa veru, seħħ, u wera lil Alla bħala fidil għal kollox lejn il-patt u l-wegħdiet tiegħu. Jekk hu hekk: x'izommhom milli jfandu dak li donnhom bi trepidazzjoni qalu u jserrħu rashom li m'humieq jesageraw jew imorru kontra l-intenzjoni tal-Ispirtu li dellilhom fil-ktib ta' xogħolhom, meta juru f'kitbiethom li t-TQ kollu isib it-twettiq tiegħu fil-Ġdid?!

DV 16 tikkwota lil S. Wistin ta' Canterbury: “Il-Ġdid kien moħbi fil-Qadim, u l-Qadim isir magħruf fil-Ġdid.”

Dan l-Ispirtu nizzilhom u għaddashom fis-sens spiritwali tal-kitbiet tat-TQ. Imma wkoll: għalkemm saħħu fihom u f'min jaqra kitbiethom il-fehma dwar il-karattru profetiku tat-TQ, saħħu l-fehma li fit-TQ is-salvazzjoni hija biss parzjali tilhaq il-quċcata biss fit-TĠ, fi Kristu mqajjem mill-mewt għal dejjem.

Dan jidher ċar f'San Pawl u l-argumenti tiegħu, l-aktar f'Rumani u Galatin, illi l-Liġi ta' Mosè, wara l-ġrajja tal-Għid, għandha valur ta' salvazzjoni parzjali għal poplu partikolari, il-Lhud. Il-Liġi ta' Mosè hija tajba imma impotenti li ssalva

bħalma jsalva Kristu Ġesù. Din l-intuwizzjoni nsibuha tieħu ta' sanzjoni fl-Ittra li ntbagħtet lid-dixxipli tal-Knisja f'Antijokja ma' Pawlu u Barnaba wara s-Sinodu ta' Ġerusalemm kif rakkuntat minn Luqa f'Atti 15.